

19TH SUNDAY OF ORDINARY TIME - 09TH AUGUST 2026

ಸಾಧ್ಯಾ ಕಾಳಾಚೊ ಎಕುಣಿಸಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಸರ್ವೆಸ್ಪರಾ ಹುಜಿರ್ ದೊಂಗ್ರಾರ್ ಉಬೊ ರಾವ್

ರಾಯಾಂಚ್ಯಾ ಪಯ್ಲಾ ಪುಸ್ತಕಾಂತ್ಲೆಂ ವಾಚಪ್

1 ರಾಯಾ. 19:9a, 11-13a

ರಾತ್ ಸಾರ್ಚೆ ಖಾತಿರ್ ಎಲಿಯಾ ಹೊರೆಬ್ ದೊಂಗ್ರಾರ್ ಪಾವ್ಲಲ್ಯಾ ವೆಳಾರ್, ಎಕಾ ಭುಂಯಾರಾಂತ್ ಭಿತರ್ ಸರ್ದೊ. ಸರ್ವೆಸ್ಪರಾನ್ ತಾಕಾ ಮ್ಹಳೆಂ: “ಭಾಯ್ರ್ ಸರ್ ಆನಿ ಸರ್ವೆಸ್ಪರಾ ಮುಕಾರ್ ದೊಂಗ್ರಾರ್ ಉಬೊ ರಾವ್.” ಉಪ್ರಾಂತ್ ಸರ್ವೆಸ್ಪರ್ ತೆ ವಾಟೆನ್ ಉತ್ರನ್ ಗೆಲೊ. ಸರ್ವೆಸ್ಪರಾ ಮುಕ್ಲ್ಯಾನ್ ಏಕ್ ವ್ಹಡ್, ಬಳಿಷ್ಟ್ ರೊಡ್‌ವಾರೆಂ ಮಾರ್ಲೆಂ. ತ್ಯಾ ವಾರ್ಯಾನ್ ದೊಂಗರ್ ಫುಟಯ್ಲೆ ಆನಿ ಖಡ್ವಾಂಚೊ ಚುರೊ ಕೆಲೊ. ಪೂಣ್ ಸರ್ವೆಸ್ಪರ್ ರೊಡ್‌ವಾರ್ಯಾಂತ್ ನಾತ್ಲೊ. ರೊಡ್‌ವಾರ್ಯಾ ಉಪ್ರಾಂತ್ ಭುಂಯಾಕಾಂಪ್ ಜಾಲಿ. ಪೂಣ್ ಸರ್ವೆಸ್ಪರ್ ಭುಂಯಾಕಾಂಪಿಂತ್ ನಾತ್ಲೊ. ಭುಂಯಾಕಾಂಪಿ ಉಪ್ರಾಂತ್ ಉಜೊ ಆಯ್ಲೊ. ಪೂಣ್ ಸರ್ವೆಸ್ಪರ್ ಉಜ್ಯಾಂತ್ ನಾತ್ಲೊ. ಉಜ್ಯಾ ಉಪ್ರಾಂತ್ ಏಕ್ ಹಳೊ, ಲ್ಹಾನ್ ಆವಾಚ್ ಆಯ್ಕಲೊ. ಹೊ ಆಯ್ಕತಚ್ ತಾಣೆಂ ದಗ್ಲಾನ್ ಆಪ್ಲೆಂ ತೊಂಡ್ ಧಾಂಪ್ಲೆಂ ಆನಿ ಭಾಯ್ರ್ ಸರುನ್ ತೊ ಭುಂಯಾರಾಂತ್ ಭಿತರ್ ಸರ್ದೆ ಕಡೆ ರಾವ್ಲೊ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 84:9ab-10, 11-12, 13-14

ಶ್ಲೋಕ್: ತುಜಿ ಕಾಕುಳ್ತ್ ಆಮ್ಕಾಂ ದಾಖಯ್, ಸೊಮಿಯಾ,
ಆನಿ ದಂಯೆನ್ ಆಮ್ಚಿ ಸೊಡ್ವಣ್ ಕರ್.

ಕೀ. 84:8

1. ಸರ್ವೆಸ್ಪರ್ ಕಿತೆಂ ಸಾಂಗ್ತಾ ತೆಂ ಹಾಂವ್ ಆಯ್ಕತಲೊಂ,
ತೊ ಆಪ್ಲ್ಯಾ ಭಕ್ತಾಂಕ್ ಸಮಾಧಾನಾಚೆಂ ಉತರ್ ಸಾಂಗ್ತಾ.
ತಾಚಿ ಭೈಂ-ಭಿರಾಂತ್ ಆಸ್ಲಲ್ಯಾಂಕ್ ತಾಚಿ ಕುಮಕ್ ಲಾಗಿಂ ಆಸಾ,
ಅಶೆಂ ತಾಚಿ ಮಹಿಮಾ ಆಮ್ಚ್ಯಾ ಗಾಂವಾಂತ್ ವಸ್ತಲಿ.
2. ಮೋಗ್ ಆನಿ ವಿಶ್ವಾಸೀಪಣ್ ಎಕಾಮೆಕಾ ಭೆಟಾತ್,
ನೀತ್ ಆನಿ ಶಾಂತಿ ಎಕಾಮೆಕಾ ಆರಾವ್ನ್ ಧರ್ತಾತ್;
ವಿಶ್ವಾಸೀಪಣ್ ಭುಮಿಂತ್ಲೆಂ ಉಬ್ಜತಲೆಂ,
ನಿತಿವಂತ್ಪಣ್ ಸರ್ಗಾರ್ ಧಾವ್ನ್ ನದರ್ ಘಾಲ್ತಲೆಂ.

3. ಖಂಡಿತ ಜಾವ್ ಸರ್ವೆಸ್ಪರ್ ಆಮ್ಕಾಂ ಸಮೃದ್ಧಿ ಪಾಠಯ್ತಲೊ,
 ಆನಿ ಆಮ್ಚಿ ಭುಂಯ್ ಆಪ್ಲೆಂ ಪೊಳ್ ದಿತಲಿ;
 ನಿತಿವಂತ್ಪಣ್ ತಾಚೆ ಫುಡ್ಲಾನ್ ವೆತಲೆಂ,
 ಆನಿ ಅಶೆಂ ವಚುನ್ ತಾಚಿ ವಾಟ್ ತಯಾರ್ ಕರ್ತಲೆಂ.

ದುಸ್ರೆಂ ವಾಚಪ್

ಮ್ಹಜ್ಯಾ ಭಾಂವ್ಡಾಂಚ್ಯಾ ಫಾಯ್ದ್ಯಾಕ್ ಪಡ್ಚೆಂ ಜಾಲ್ಯಾರ್
 ಹಾಂವ್ ಶಿರಾಪ್ ಪಡ್ಲಲೊ ಜಾಲ್ಯಾರ್ಯೊ ವ್ಹಡ್ ನ್ಹಯ್ ಆಸ್ಲೆಂ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್

ರೊಮಾ. 9:1-5

ಭಾವಾಂ-ಭಯ್ಲಿಂನೋ,

ಕ್ರಿಸ್ತಾಚೊ ಭಕ್ತ್ ಹಾಂವ್ ಸತ್ ಉಲಯ್ತಾಂ, ಫಟ್ ಮಾರಿನಾಂ; ಪವಿತ್ರ್ ಅತ್ಮಾಚ್ಯಾ
 ಉಜ್ವಾಡಾನ್ ಪ್ರೇರಿತ್ ಜಾಲ್ಲೆಂ ಮ್ಹಜೆಂ ಅಂತಸ್ಕರ್ನ್ ಹಾಂವ್ ಸಾಂಗ್ತಾಂ ತೆಂ ಖರೆಂ ಮ್ಹಣ್
 ರುಜ್ವಾತ್ ದಿತಾ; ಮ್ಹಾಕಾ ಆಸಾ ಏಕ್ ವ್ಹಡ್ ಖಂತ್; ಆನಿ ಮ್ಹಜೆಂ ಕಾಳಿಜ್ ಧಾಂಬನಾತ್ಲಲೆ
 ದುಖಿನ್ ಭರ್ಲಾಂ. ಮ್ಹಜ್ಯಾ ಭಾವಾಂಚ್ಯಾ ಮ್ಹಣ್ಣೆ ರಗ್ತಮಾಸಾ ಪರ್ಮಾಣೆಂ ಮ್ಹಜೆ ಸಂಬಂಧಿ
 ಆಸಲ್ಲ್ಯಾಂಚ್ಯಾ ಫಾಯ್ದ್ಯಾಕ್ ಪಡ್ಚೆಂ ಜಾಲ್ಯಾರ್, ಹಾಂವ್‌ಚ್ ದೆವಾಚೊ ಶಿರಾಪ್ ಪಡ್ಲಲೊಂ ಆನಿ
 ಕ್ರಿಸ್ತಾ ಥಾವ್ನ್ ವೆಗ್ಳೊ ಜಾಲ್ಲೊಂ ತಸಲೊ ಜಾಲ್ಯಾರ್ಯೊ ವ್ಹಡ್ ನ್ಹಯ್ ಆಸ್ಲೆಂ. ಇಸ್ರಾಯೆಲ್
 ಕುಳಿಯೆಚಿಂ ತಿಂ: ದೆವಾನ್ ತಾಂಕಾಂ ಆಪ್ಲಿಂ ಭುರ್ಗಿಂ ಕರ್ನ್ ಘೆತ್ಲಲಿಂ ಆನಿ ಆಪ್ಲಿ ಮಹಿಮಾ
 ಉಘಡ್ಲಲಿ; ತಾಂಚೇಲಾಗಿಂ ಕರಾರ್ ಕೆಲ್ಲೆ, ನಿಯಮ್‌ಶಾಸ್ತ್ರ್ ಆನಿ ಆರಾಧನಾಚ್ಯೊ ರಿತಿ ದಿಲ್ಲೊ
 ಆನಿ ಭಾಸಾವೊಣ್ಣೆ ಕೆಲ್ಲೊ. ತಿಂ ಸಗ್ಳಿಂ ಧರ್ಮಪುರ್ವಜಾಂಚೆ ಸಂತತಿಚಿಂ, ಆನಿ ಕ್ರಿಸ್ತ್ ಮನ್ಶಾ
 ಸಂಯ್ಭಾನ್ ತಾಂಚೆ ಕುಳಿಯೆಚೊ. ಸಮೆಸ್ತಾಂ ವಯ್ರ್ ರಾಜ್ಯ್ ಕರ್ತಲ್ಯಾ ದೆವಾಕ್ ಜಾಂವ್
 ಹೊಗ್ಗಪ್ ಸದಾಂಕಾಳ್. ಆಮೆನ್.
 — ದೆವಾಚಿಂ ಉತರ್ ಹೆಂ.

ಉದ್ಗಾರ್

ಕೀ. 129:5

ಸರ್ವೆಸ್ಪರಾಕ್ ಜೈ, ಜೈ!
 ಸರ್ವೆಸ್ಪರಾಚಿ ವಾಟ್ ಹಾಂವ್ ಪಳೆವ್ನ್‌ಚ್ ಆಸಾಂ,
 ತಾಚ್ಯಾ ಉತ್ರಾಚೆರ್ ಹಾಂವ್ ಪಾತ್ಯೆವ್ನ್ ರಾವ್ತಾಂ.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸೊಮಿಯಾ, ಮ್ಹಾಕಾ ಉದ್ಯಾ ವಯ್ಲ್ಯಾನ್ ತುಜ್ಯೆ ಸರ್ಶಿಂ ಯೆಂವ್ಕ್ ಫರ್ಮಾಯ್

೮ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 14:22-33

ಉಪ್ರಾಂತ್ ಜೆಜುನ್ ಶಿಸಾಂಕ್ ದೋಣಿರ್ ಚಡಶೆಂ ಆನಿ ಆಪ್ಣಾ ಫುಡೆಂ ಪಲ್ತಡಿ ವಚಶೆಂ ತಾಕಿನ್ ದೀವ್ನ್ ಲೊಕಾಕ್ ಧಾಡ್ನ್ ಸೊಡ್ಲೆಂ. ಲೊಕಾಕ್ ಧಾಡ್ನ್ ಜಾತಚ್, ತೊ ಎಕ್ಲೊಚ್ ಮಾಗ್ಲೆಂ ಕರುಂಕ್ ಮ್ಹಣ್ ದೊಂಗ್ರಾಕ್ ಗೆಲೊ. ಕಾಳೊಕ್ ಪದ್ತಾನಾ ಥಂಯ್ ತೊ ಎಕ್ಲೊಚ್ ಆಸ್ಲೊ. ಹೆಣೆಂ ದೋಣ್ ತಡಿ ಧಾವ್ನ್ ಸುಮಾರ್ ಪಯ್ಸ್ ಪಾವಲ್ಲಿ, ಪುಣ್ ವಾರೆಂ ವಿರೋಧ್ ವ್ಹಾಳ್ತಾಲೆಂ ಜಾಲ್ಲ್ಯಾನ್, ಲ್ಹಾರಾಂಕ್ ತಿ ವಯ್ರ್ ಸಕ್ಲಾ ಜಾಂವ್ಕ್ ಲಾಗಿ. ಫಾಂತ್ಯಾಚೆಂ ತೀನ್ ವೊರಾಂ ಉತರ್ಲಿಂ ಜಾತಿತ್, ಜೆಜು ಉದ್ಯಾಚೆರ್ ಚಲುನ್ ತಾಂಚೆ ಸರ್ಶಿಂ ಆಯ್ಲೊ. ಉದ್ಯಾಚೆರ್ ತೊ ಚಲುನ್ ಯೆತಾಲೊ ತೆಂ ಪಳೆವ್ನ್ ತೆ ಇತ್ಲೆ ಘಾಬರ್ಲೆ ಕೀ, “ತೆಂ ಮೆಲ್ಲೆಂ!” ಮ್ಹಣುನ್ ತಾಣಿಂ ಭಿಯಾನ್ ಬೊಬ್ ಮಾರ್ಲಿ. ಪುಣ್ ತೇಚ್ ಘಡಿಯೆ ಜೆಜು ತಾಂಚೆ ಲಾಗಿಂ ಉಲೊವ್ನ್ ಮ್ಹಣಾಲೊ: “ಧೈರ್ ಘೆಯಾ, ಹಾಂವ್ ತೊ, ಭಿಯೆನಾಕಾತ್!” ತಿತ್ಲ್ಯಾರ್ ಪೆದ್ರು ಜಾಪ್ ದೀವ್ನ್ ಮ್ಹಣಾಲೊ: “ಸೊಮಿಯಾ, ತುಂಚ್ ತೊ ಜಾಲ್ಯಾರ್, ಮ್ಹಾಕಾ ಉದ್ಯಾ ವಯ್ಲ್ಯಾನ್ ತುಜೆ ಸರ್ಶಿಂ ಯೆಂವ್ಕ್ ಫರ್ಮಾಯ್.” “ಯೆ” ಮ್ಹಣಾಲೊ ಜೆಜು ತಾಕಾ. ತವಳ್ ಪೆದ್ರು ದೋಣಿ ವಯ್ಲೊ ದೆಂವುನ್ ಜೆಜು ಸರ್ಶಿಂ ವಚುಂಕ್ ಉದ್ಯಾಚೆರ್ ಚಲುಂಕ್ ಲಾಗ್ಲೊ. ಪುಣ್ ವಾರೆಂ ಜೊರಾನ್ ವ್ಹಾಳ್ತಾಲೆಂ, ತೆಂ ಪಳೆವ್ನ್ ತೊ ಭಿಯೆಲೊ ಆನಿ ಬುಡೊಂಕ್ ಲಾಗ್ಲೊ. ತಿತ್ಲ್ಯಾರ್, “ಸೊಮಿಯಾ, ಮ್ಹಾಕಾ ಬಚಾವ್ ಕರ್” ಮ್ಹಣುನ್ ತಾಣೆಂ ಬೊಬ್ ಮಾರ್ಲಿ. ತಕ್ಲಣ್ ಜೆಜುನ್ ಹಾತ್ ದೀವ್ನ್ ತಾಕಾ ಧರ್ಲೊ ಆನಿ ಮ್ಹಳೆಂ: “ಉಣ್ಯಾ ಭಾವಾರ್ಥಾಚ್ಯಾ, ಕಿತ್ಯಾಕ್ ತುಂ ದುಬಾವ್ಲೊಯ್?” ಉಪ್ರಾಂತ್ ತೆ ದೋಗ್ ದೋಣಿರ್ ಚಡ್ತಚ್ ವಾರೆಂ ರಾವ್ಲೆಂ. ತವಳ್ ದೋಣಿರ್ ಆಸ್ಲಲೆ ಜೆಜುಚ್ಯಾ ಪಾಂಯಾಂಕ್ ಪಡುನ್ ಮ್ಹಣಾಲೆ: “ನಿಜಾಕ್ಯೊ ದೆವಾಚೊ ಪೂತ್ ತುಂ!”

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಆಜ್ ಆಮಿ ಏಕ್ ಕುಟುಂಬ ಜಾವ್ನ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಕಿ ದೇವ್‌ಸ್ತುತಿ “ಸಂಸಾರಿ ವಾದಾಳಾಂ ಮಧೆಂ, ಸೊಮ್ಯಾಚೆರ್ ದಿಷ್ಟ್ ಖಂಚೊಂವ್ಕ್” ಉಲೊ ದಿತಾ. ಭಾರತೀಯ್ ಕಥೊಲಿಕ್ ಪವಿತ್ರ ಸಭಾ ಆಜ್ ಯುವಜಣಾಂಚೊ ಆಯ್ತಾರ್ ಸಂಭ್ರಮ್ತಾ. ಯುವಜಣ್ ಪವಿತ್ರ ಸಭೆಚೆಂ ವರ್ತೆಂ ದಾಯ್ಜ್. ಆಜ್ ಯುವಜಣಾಂಚೊ ಆಯ್ತಾರ್ ಸಂಭ್ರಮ್ತಾನಾ, ತಾಂಚೆ ಥಂಯ್ ಆಮ್ಚೆಂ ಮಿಸಾಂವ್ ಆನಿ ಆಮ್ಚಿ ಜವಾಬ್ದಾರಿ ವಳ್ಕುನ್, ತಾಂಚೆ ಖಾತಿರ್ ವಾವ್ರುಂಕ್, ತಾಂಕಾಂ ಕ್ರಿಸ್ತಿ ಮೊಗಾನ್ ವಾಡೊಂವ್ಕ್ ದೇವ್ ಆಮ್ಕಾಂ ಆಧಾರ್ ದಿಂವ್ಪಿ ಮ್ಹಣ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ಭಾವಾರ್ಥ್ಯಾಂಚೆಂ ಪ್ರಾರ್ಥನಾಂ:

ಯಾಜಕ್: ದೇವ್ ಆಮ್ಚೊ ದಯಾಳ್ ಬಾಪ್, ತೊ ಆಮ್ಚೊ ಮೋಗ್ ಕರ್ತಾ, ತಾಚ್ಯಾ ಭುರ್ಗ್ಯಾಂಚೆಂ ಮಾಗ್ಣಿಂ ತೊ ಆಯ್ತಾ. ತ್ಯಾಚ್ ಬಾಪಾ ಸಮೊರ್ ಆಮ್ಚಿಂ ಪ್ರಾರ್ಥನಾಂ ಆತಾಂ ಆಮಿ ಉಚಾರ್ಯಾಂ.

1. ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ತುಜೊ ಮೋಗ್ ಯುವಜಣಾಂ ಥಂಯ್ ವಾಂಟುಂಕ್ ಆನಿ ತುಂ ತಾಂಚೆ ಸಾಂಗಾತಾ ಸದಾಂ ಆಸಾಯ್ ಮ್ಹಳ್ಳ್ಯಾ ಭರ್ವಶಾನ್ ಭರ್ಜ್ಯಾಕ್, ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣಿಂ ಆಯ್ಕ್.

2. ಆಮ್ಚ್ಯಾ ರಾಜ್ ಕಾರ್ಭಾರ್ ಚಲೊಂವ್ಚ್ಯಾಂನಿ ಯುವಜಣಾಂಚ್ಯಾ ಬರ್ಯಾ ಘಡಾರಾ ಖಾತಿರ್ ನಿಸ್ವಾರ್ಥ್‌ಪಣಿಂ ವಾವ್ರ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಪಿಡೆಸ್ತ್, ಅಸ್ಕತ್ ಯುವಜಣಾಂನಿ ತಶೆಂಚ್ ಹೆರಾಂನಿ, ತುಜ್ಯಾ ಗೂಣ್ ಕರ್ಚ್ಯಾ ಸಕ್ತಿಚೊ ಅನ್ವೇಗ್ ಕರುಂಕ್, ತಾಂಕಾಂ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

4. ಸಬಾರ್ ಸಪ್ಲಾಂನಿ ಭರ್ಲೆಲೆ ಯುವಜಣ್ ಭಾವಾರ್ಥ್ಯಾಚ್ಯಾ ಸ್ಪಿರಿತಾನ್ ಮುಕಾರ್ ವಚುಂಕ್, ತುಜ್ಯಾ ಪುತಾ ಜೆಜುಚೆ ವಾಟೆನ್ ಚಲುಂಕ್ ಸಾಂಗಾತ್ ದಿ ಮ್ಹಣ್ ಮಾಗ್ತಾಂವ್.

5. ಹಾಂಗಾಸರ್ ಜಮ್ಲ್ಯಾ ಆಮಿ ಸಮೆಸ್ತಾಂನಿ, ನಿರಾಸ್ಪಣಾಂತ್ ಆನಿ ಸಲ್ವಣೆಂತ್ ಧಯ್ರಾನ್ ಮೆಟ್ ಕಾಡುಂಕ್ ಆನಿ ತುಜೆರ್ ಭರ್ವಸುನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ಆಮ್ಕಾಂ ಕಿತೆಂ ಗರ್ಜ್ ಆಸಾ ತೆಂ ತುಂ ಜಾಣಾಂಯ್, ಥೊಡೆ ಉಲೆ ಆಮಿ ತುಜೆ ಮುಕಾರ್ ದವರ್ಲ್ಯಾತ್, ತುಂ ಆಮ್ಚೊ ಖರೊ ದೇವ್, ಆಮ್ಚ್ಯಾ ಕಷ್ಟಾಂತ್ ಆನಿ ಪಂಥಹ್ವಾನಾಂತ್ ಆಧಾರ್ ಆನಿ ಸಾಂಗಾತ್ ದಿತಾಯ್. ಜಿವಿತಾಚ್ಯಾ ಪಯ್ಲಾರ್ ಧಯ್ರಾನ್ ಮುಕಾರ್ ವಚುಂಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್. ಹೆಂ ಮಾಗ್ಣಿಂ ಆಮಿ ಕರ್ತಾಂವ್ ತುಜ್ಯಾ ಪುತಾ ಜೆಜುಚೆಂ ನಾಂವಿಂ.